
Ədəbiyyat kursunun məzmununu əsasən ədəbi əsərlər, icmal ədəbiyyat dərsləri, 
materialları, ədəbiyyat nəzəriyyəsinə dair nəzəri məlumatlar məzmun, induktiv, 
təşkil edir. Bu materialların əksəriyyəti bədii mətnlərin daha deduktiv, icmal 
dərindən dərk olunmasına imkan yaradır, öyrədilməsi yolları mövzuları, nitq 

isə ənənəvi kursdan fərqlənir. Fəal/interaktiv təlim əsaslı inkişafı 


dərslər iki dərs tipini tanıyır: induktiv və deduktiv dərslər. 

Məqalədə proqram materiallarının öyrənilməsində hər iki MƏQALƏ TARİXÇƏSİ 

dərslərin səmərəli qurulması yolları, müəllimin üzərinə l 

düşən vəzifələr, dərs mərhələlərinin məzmunu və onlarda 
görülən işlər barədə təqdim olunan məlumatlar müəllimi 
düşündürən bir çox sualların cavabı kimi işlənmişdir. 

Yeni bilik verən dərslər (induktiv) fəal (interaktiv) dərslərin 
bütün mərhələlərini özündə cəmləşdirir. İcmal mövzularının 
tədrisi, ədəbi əsərlərin məzmunu üzərində işlər bu formalı 
dərslər üzərində qurulur. 

ABSTRACT KEYWORDS 

The content of the literature course consists mainly of lit- literature lessons, 

erary works, survey materials, theoretical information on content, inductive, 

the theory of literature. Many of these materials allow for a deductive, review topics, 
deeper understanding of fictional texts, and the way they speech development 

are taught is different from the traditional course. Active / 

interactive learning lessons distinguish between two types ARTICLE HISTORY 

of lessons: inductive and deductive. The article discusses Received: 06.08.2021 
the theoretical and practical aspects of building lessons Accepted: 12.08.2021 


based on both types of lessons (and combined lessons) 
when studying program materials. The information provid- 
ed on how to effectively organize these lessons, the teach- 
er's responsibilities, the content of the lesson steps and the 
work done in them was developed in response to many of 
the teacher's questions. 

Lessons that provide new knowledge (inductive) include 
all stages of active (interactive) lessons. The teaching of 
review topics and work on the content of literary works are 
based on these forms of lessons. 

Giriş / Introduction 


Ümumtəhsil məktəblərində ədəbiyyat kursunun məzmununu, əsasən ədəbi 
əsərlər, icmal materialları (kursun əvvəlində dərsliklərdə verilən giriş səciyyəli 
mövzular, tarixi-ədəbi icmallar, həmçinin “Sənətkarın həyatı və yaradıcılıq yolu” 
başlığı altında təqdim olunan materiallar), ədəbiyyat nəzəriyyəsinə dair məlumatlar 
(əsərlərin janr xüsusiyyətlərini və tədrisi nəzərdə tutulan bədii əsərlərdə rast gəlinən 
bədii təsvir və ifadə vasitələrini əks etdirən nəzəri məlumatlar) təşkil edir. Ənənəvi 
kursdan fərqli olaraq, fəal/interaktiv təlimlə qurulan dərslərdə həm ədəbi əsərlərin, 
həm icmal materiallarının, həm də ədəbiyyat nəzəriyyəsinə dair məlumatların 
öyrədilməsinin öz yolları vardır. Metodik düşüncədə bu mövzuların öyrədilməsi ilə 
bağlı yekdil fikirlər yoxdur [1, s.36, 47, 78; 2; 3, s.46-250; 4, s.240-290; 5, s.172-229, 
6, s.161-324; 7, s.186, 240-391; 8, s.227-310]. 

Bunu tamamilə təbii qəbul etmək lazımdır. Məqsəd zirvəyə çatmaqdırsa, ora 
aparan yollar fərqli ola bilər. Bu fərqlilik kimin hansı yolu seçməsindən çox asılıdır. 
Deyilənləri nəzərə alaraq biz də bu yazımızda son dövrdə ədəbiyyat dərslərində 
induktiv və deduktiv dərs tipləri barədə söhbət açmağı, ona öz yanaşmamızı 
bildirməyi məqsədəuyğun hesab etdik. 

Ədəbiyyat dərsinin növlərindən danışarkən, öncə ədəbi əsərlərin tədrisinə həsr 
olunan dərslərə diqqəti cəlb etmək istərdik. Çünki V-XI siniflər üzrə proqram 
materiallarının təxminən 80%-9 qədərini bədii əsərlər təşkil edir. Ədəbi əsərlərin 
öyrədilməsinə həsr olunacaq dərslərdən danışılanda hər bir müəllim bu əsərlərin nə 
məqsədlə həmin dərsliyə daxil edilməsi üzərində düşünməlidir. Əgər məqsəd aydın 
təsəvvür olunmazsa, tədris prosesində uğur qazanılmasından söhbət gedə bilməz. 

Ədəbi əsərlərin seçilib proqrama daxıl edilməsində onların təlim-tərbiyə 
imkanları və məzmun standartlarının reallaşdırılmasına verdiyi töhfələr nəzərə alınır. 
Ona görə də öncə müəllim təlim nəticələrinin əldə olunmasına ədəbi əsərlərin verdiyi 
imkanlar üzərində düşünməli, metodik vəsaitlərdə əks olunan materiallara yaradıcı 
yanaşmağı bacarmalıdır. Məlumdur ki, təlim nəticələri bədii əsərin yaratdığı 
imkanlara söykənməklə məzmun standartları — alt-standartlar əsasında hər bir dərsin 
reallaşdırdığı məqsədlərdir. Yəni bu məqsədlər alt-standartlardan seçilərək tərtib 
olunur. Hər bir dərs məhz üç məzmun xətti üzrə seçilən müxtəlif standartların (ədəbi 
mətnlərin verdiyi imkanlara uyğun gələn) reallaşdırılmasına xidmət etməlidir. Bu 
rəsmi tələbdir və dərslik siyasəti ilə bağlı rəsmi sənədlərdə də bununla bağlı konkret 
göstərişlər verilmişdir. 

Məlumdur ki, təlim nəticələrinə və standartların məzmununa əsasən sinifdən- 
sinfə təqdim olunan əsərlərin janrlarinda, onların irəli sürdüyü ideyalarda fərqlər 

özünü göstərməyə başlayır. Ədəbiyyat fənnində təhsil proqramı üzrə müxtəlif 
siniflərdə standartların təqdim etdiyi janrlar bunlardır: əfsanə, nağıl, təmsil, hekayə, 
mənzum hekayə, novella, povest, roman, dram, komediya, faciə, poema, dastan. 

Göründüyü kimi, şeir, əfsanə, nağıl, təmsil və hekayə janrlari ilo tanışlıq V 
sinifdə dərinləşdirilir. Bu siniflərdə həm janrlarin forma xüsusiyyətləri, həm də 
standartların nəzərdə tutduğu işlər yerinə yetirilməlidir. VI sinifdə dastanlarla tanışlıq 
işə qoşulur. Onun forma elementləri də bu sinifdə şagirdlərə təqdim olunur. VII 
sinifdə mənzum hekayə, əruz vəzni, VIII sinifdə əlavə olaraq novella, dram, poema, 
IX sinifdə əlavə olaraq povest, X sinifdə isə əlavə olaraq komediya, faciə janrlari ilə 
şagirdlərin tanış edilməsi nəzərdə tutulmuşdur. 

Standartların məzmunundan aydın olur ki, V-XI siniflərdə ədəbiyyat fənninin 
əsas obyekti bədii əsərlərdir. “Ədəbiyyat və həyat həqiqətləri” məzmun xətti əsərlərin 
öyrədilməsi zamanı iki əsas standart ətrafında işlərin görülməsini tələb edir. 
Bunlardan birincisi (1.1.) şagird “Bədii nümunələrin məzmununu mənimsədiyini 
nümayış etdirir”, ikincisi isə (1.2.) “Bədii nümunələrin təhlili üzrə bacarıqlar nümayiş 
etdirir” adlanır. 1.1. əsas standartının tələbi o zaman reallaşmış olur ki, şagirdlər 
onun nəzərdə tutduğu alt-standartlardakı bacarıqlara yiyələnsinlər [9, s.321-340]. 

Bu məzmunlardan göründüyü kimi bədi mətnlər üzərində isi iki istiqamətdə 
aparmaq lazım gəlir: əsərin məzmununun öyrədilməsi və əsərin təhlilinin həyata 
keçirilməsi. 

Əsərin məzmununun öyrədilməsi zamanı görülən işlə təhlilinin aparılması 
zamanı görüləcək işin məzmunu eyni ola bilməz. Yəni induktiv (xüsusidən ümumiyə 
getmə) və deduktiv (ümumidən xüsusiyə getmə) dərs tipləri eyni cür qurulmur. 
Tədqiqat xarakteri daşıyan bu dərslərin hər birinin özünəməxsus fərqli cəhətləri 
vardır. Bunun üçün "Ədəbiyyat və həyat həqiqətləri" məzmun xəttinin əsas 
standartlarına və tərkibindəki alt-standartlara baxmaq kifayət edər. Onlar bir-birinə 
oxşamadıqları kimi, gördükləri işlər də fərqlənir. Bu fərqlərə nəzəri-praktik 
istiqamətdə bir aydınlıq gətirək. 

Əvvəlcə ədəbi əsərlərin məzmununun öyrədilməsinə həsr olunan dərslər 
(induktiv dərs tipi) barəsində söz açaq. Bu dərslər şagirdlərə həm ədəbi əsərin 
məzmununu öyrədir, həm də şagirdlərin bu məzmunun mənimsənildiyini göstərən və 
nümayiş etdirən bacarıqları aşılayır. Həmin bacarıqların nələrdən ibarət olması isə 
1.1. əsas standartının tərkibindəki alt-standartların məzmununda ifadə olunmuşdur. 
Bunu isbat etmək üçün bir sinif üzrə 1.1. əsas standartının əhatə etdiyi məsələləri 
diqqətinizə çatdıraq. 

V sinifdə bədii əsərin məzmununun mənimsənildiyini göstərən əlamətlər (bilik 

və bacarıqlar) alt-standartlarda belə ifadə olunmuşdur [1, s.13-141. Şagird əgər: 

v əsərdə tanış olmayan sözlərin mənasını lüğətlərdən istifadə etməklə 
aydınlaşdırırsa, 

Y əsərdəki məzmunu hadisələrin məzmununa uyğun ifadəli oxuyursa, 

v əsəri hissələrə ayırır, plan tərtib edir, məzmunu müxtəlif formalarda (yığcam və 
geniş) nağıl edirsə, 

v şifahi və yazılı ədəbiyyat nümunəsini janrina görə fərqləndirirsə, 

V bədii nümunələrdə bədii təsvir vasitələrini (epitet, təşbeh) müəyyənləşdirirsə, 
deməli, əsərin məzmununun mənimsənilməsi yetərli hesab olunmalıdır. 
Göstərilən alt-standartlar, sanki əsərlərin məzmununun mənimsənilməsini 
göstərən indikatorlardır. 

Azərbaycan dilinin leksikasını, morfologiyasını, sintaksisini şagirdin necə 
mənimsəməsini yoxlamaq üçün leksik, morfoloji, sintaktik təhlilin tətbiq edilməsi 
kifayət etdiyi kimi, ədəbi nümunələrin məzmununun şagirdlər tərəfindən 
mənimsənilməsini müəyyən etmək üçün həmin alt-standartların tələbinin necə 
reallaşdırılması səviyyəsini nəzərə almaq kifayətdir. Əgər tanış olmayan sözlər 
maksimum səviyyədə müəyyənləşdirilib və aydınlaşdırılıbsa, deməli, şagird bədii 
mətni başdan ayağa oxuyub mənimsəmişdir. Əgər şagird mətni ifadəli oxuya bilirsə, 
deməli, mətnin məzmununu düzgün dərk etmişdir. Digər alt-standartlarda əks olunan 
bilik və bacarıqların nümayiş etdirilməsi də məhz məzmunun hansı səviyyədə 
mənimsənildiyini göstərən indikator rolunu oynayır. 

Ədəbi əsərlərin məzmunun öyrənilməsinə həsr olunan dərslərdən danışanda bir 
neçə vacib məqamı da nəzərə almaq lazımdır. Adətən, bədii əsərlərin öyrənilməsinə 
müxtəlif — 1, 2, 3 saat və ya daha çox vaxt ayrılır. Bu vaxt məsrəfi sinifdən-sinfə, 
janrdan-janra fərqli formatda özünü göstərir. 

Əsərin həcmi böyük olarsa və onun tədrisinə 2 saat vaxt ayrılarsa, bir qayda 
olaraq birinci dərs saatında məzmun, ikincisində isə təhlil işləri həyata keçirilir 19, 
s.227-2351. Əgər əsərin tədrisinə 3 saat vaxt ayrılıbsa, o zaman 2 saat onun 
məzmununun mənimsənilməsinə, 1 saatı isə təhlili işlərinin aparılmasına həsr olunur. 
Müşahidələr göstərir ki, müəllimlər bir çox hallarda məzmun üzərində 2 saat iş 
aparılan dərslərdə metodik çətinliklərlə üzləşirlər. Ona görə də bu məsələ üzərində bir 
qədər ətraflı dayanmaq istərdik. 

Məzmununa 2 saat vaxt ayrılacaq dərslərdə ziqzaq və fasiləli oxu üsulunun 
tətbiqi daha məqsədəuyğundur. Bəzən bu dərslərdə müəllimlər əsərin birinci dərs 
saatında məzmun işlərinin bir hissəsini sinifdə aparır, qalan hissələri isə evdə 
oxumağı tövsiyə edirlər. Bu düzgün yol deyildir. Mətnin hər bir hissəsi sinifdə 

səsləndirilməli və öyrənilməlidir. 

Müəllimlər fasiləli oxu (ya da ziqzaq) üsulu ilə fəal/interaktiv dərsləri təşkil 
edəndə vaxt refiminə riayət etməkdə də müəyyən çətinliklərlə üzləşirlər. Əlbəttə, iri 
həcmli mətnlərin hamısını sinifdə birdəfəyə səsləndirmək istəyəndə bu çatışmazlıq 
özünü göstərəcəkdir. Çıxış yolu çox sadədir. Oxu üçün nəzərdə tutulan səhifələrin 
miqdarı vaxt məsrəfi baxımından dəqiqləşdirilməli, oxunacaq hissədən əvvəlki 
səhifələrdə əksini tapan məzmun yığcam şəkildə şagirdlərə çatdırılmalıdır. Yəni 
mətnin çox hissəsinin deyil, bir neçə səhifəsinin sinifdə fasiləli oxusu həyata 
keçirilməlidir. 

Müəllim bu işi düzgün həyata keçirmək üçün əvvəlcədən dəqiq müəyyən 
etməlidir ki, oxuya təxminən neçə dəqiqə vaxt ayıracaq, həmin müddət ərzində 
sinifdə neçə səhifənin oxunması mümkün olacaq. Təcrübə onu göstərir ki, əsərin 
fasiləli oxusu üçün təxminən 10 dəqiqənin ayrılması məqsədəuyğundur. Əgər birinci 
dərs üçün öyrəniləcək əsərin həcmi təxminən 6-7 səhifədirsə və ondan 3-4 səhifəni 
oxumaq mümkündürsə, onda müəllim əvvəlki səhifələrdəki məzmunu yığcam şəkildə 
danışmalı, şagirdlərə suallar verməklə danışılan hissənin məzmununu bərpa etməli, 
sonra fasiləli oxunun tələbinə uyğun olaraq əsas sualı — hadisənin necə davam 
edəcəyi sualını (proqnozvermə sualı) səsləndirməlidir. İki-üç nəfərin cavabı 
alındıqdan sonra isə sinifdə oxunması nəzərdə tutulan səhifələrin fasiləli oxusu 
göstərilən qaydada davam etdirilməlidir. Yəni hər fasilə zamanı həm oxunan hissənin 
məzmunu soruşulmalı, həm də o hissəyə dair əsas sual (Sizcə, hadisələr bundan sonra 
necə davam edəcəkdir? Nəyə əsasən belə düşünürsünüz?) səsləndirilməli və cavablar 
alınmalıdır. Eyni iş məzmunun öyrənilməsinə həsr olunan ikinci dərs saatında da 
davam etdirilməlidir. 

Əsərin qalan hissələrinin məzmununun öyrənilməsi işini evə tapşırmaq qətiyyən 
düzgün deyildir. Hər bir məzmun işi sinifdə tamamlanmalıdır. Evə isə ancaq asan və 
tətbiqi xarakterli tapşırıqlar verilə bilər. 

Unutmayaq ki, nəsr əsərlərinin məzmunu üzrə iş zamanı fasiləli oxu üsulu ilə 
(və ya ziqzaq üsulu ilə) iş bitəndən sonra dərs mərhələləri üzrə işlər davam 
etdirilməlidir. Sırasına fikir versək, öncə tədqiqat sualı səsləndirildikdən sonra 
(motivasiya mərhələsində) nəzərdə tutulan hissənin məzmunu müəllim tərəfindən 
yığcam söylənilməli və işin davamı olaraq qalan hissənin — 3-4 səhifənin müəllim 
tərəfindən fasiləli oxusu həyata keçirilməlidir. Bu işlər tədqiqatın aparılması 
mərhələsində (qrup tapşırıqları verilməzdən əvvəl) həyata keçirilir. Söylənilən və 
nəzərdə tutulan hissələrin məzmunu alındıqdan sonra (bərpaedici sual-cavabdan 
sonra) dərsin təlim nəticələrinə uyğun olaraq standartlar əsasında (bu tapşırıqlar 

mətnin verdiyi imkanlara görə 1.1. əsas standartının tərkibindən seçilir) qruplara 
tapşırıqlar verilir. 

Deyilənləri ümumiləşdirməyə çalışaq. Əsərin məzmununun öyrənilməsi 
dərslərində atılacaq addımları qısa şəkildə belə qeyd etmək olar: 

1. Motivasiya (əsərin məzmununa uyğun gələn problemin qoyulması, yönəldici 
suallar, tədqiqat sualının formalaşdırılması və qeyd olunması), 

2. Tədqiqatın aparılması (fasiləli oxu üsulu ilə mətnlə tanışlıq, məzmunun 
bərpa olunması üçün sual-cavab, qruplara bölünmə və təlim nəticələri (alt-standartlar) 
əsasında qruplara tapşırıqların verilməsi): 

3. Məlumat mübadiləsi, 

4. Məlumatların müzakirəsi və təşkili (qruplaşdırılması), 

5. Nəticənin çıxarılması, 

6. Yaradıcı tətbiqetmə, 

7. Qiymətləndirmə. 

Məzmunun öyrənilməsinə həsr olunan dərslər yeni bilik verən dərslər sayılır. 
Onlara induktiv dərslər deyilir. 

Bəs ədəbi əsərlərin təhlilinə həsr olunan dərslər (deduktiv dərslər) necə 
qurulmalıdır? Bu suala cavab vermək üçün yenə də əsas standartlara baxmaq lazım 
gəlir. V-XI siniflərdə bu cür dərslərdə bədii nümunələrin təhlili üzrə müvafiq işlər 
həyata keçirilir və “Ədəbiyyat və həyat həqiqətləri” məzmun xəttinin 1.2. əsas 
standartının nəzərdə tutduğu alt-standartların tələbləri yerinə yetirilir. 

Xatırladaq ki, təhlil dərsləri əsərin öyrənilməsi işinə bir yekun vurur. Bu 
dərslərdə iştirak edən hər bir kəs müzakirə olunan əsərdən öz payını götürmüş olur, 
heç kəs əliboş çıxmır. Əgər məzmun dərslərində əsas hədəf danışılan mövzunu dəqiq 
və düzgün şəkildə şagirdə mənimsətmək, bununla onları təhlil işlərinə 
hazırlamaqdırsa, təhlil dərslərində mənimsənilmiş məzmun üzərində şagirdlərin 
müşahidələrini, düşünmələrini təmin etmək, həmin fakt və hadisələrdən özləri üçün 
bir nəticə çıxarmaq, dəyərlərə, fakt və hadisələrə, obrazlara münasibət bildirdikcə öz 
şəxsiyyətlərini təsdiq etmək, xarakterlərini inkişaf etdirmək, həyati bacarıqlara 
yiyələndiklərini nümayiş etdirmək, problemləri həll etmək bacarıqlarını təsdiq 
etməkdən ibarətdir. 

Əgər əsərin mövzusu və ideyası düzgün tərtib olunmuşdursa, əsərdən nələr, 
hansı yerlər, detallar, epizodlar, obrazlar, replikalar təhlil etdiriləcəksə və niyə məhz 
həmin məqamlar təhlil etdiriləcəyi suallarına düzgün cavab tapılmışdırsa, deməli, 
belə hesab olunmalıdır ki, bu dərslərin irəli sürdüyü təlim-tərbiyə məqsədləri ilə bağlı 
ilk uğurlu addım atılmışdır. Təhlil dərslərində tədqiqatın aparılması mərhələsində 

əvvəlcə məzmunun niyə belə danışıldığı (təhkiyə, təsvir və ya tərənnüm olunduğu), 
fakt və hadisələrin nə üçün bu cür sıra və ardıcıllıqla verildiyi, niyə bu obrazların 
yaradıldığı, onlara nə üçün bu cür əməllər, davranışlar, zahiri və daxili cizgilər 
verildiyi, onların nitqinə, əsərin təhkiyəsinə bu cür söz və ifadələri daxil etdiyi və s. 
kimi məsələlər sırf müzakirə obyektləri kimi çıxış etməlidir. Müəllim kiçik qruplara 
tapşırıqları verməzdən əvvəl həmin məqamlar üzərində müsahibə aparır. Bu zaman 
fəal/interaktiv təlimin mexanizmlərindən irəli gələn tələblərin gözlənilməsi vacibdir. 
Xüsusən hər bir şagirdə öz fikirlərini sərbəst şəkildə söyləməyə imkan yaradılmalıdır. 
Şagirdlərə xatırladılmalıdır ki, irəli sürdükləri ideyaları əsərdən gətirdikləri 
nümunələrlə təsdiq etsinlər. Əgər bunu etməsələr, onların fikirləri havadan asılı 
qalacaqdır. Bu müsahibə yekunlaşdırıldıqdan sonra isə dərsin təlim nəticələrinə 
uyğun olaraq alt-standartlar əsasında qrup tapşırıqlarına keçmək olar. 

Təhlil dərslərinə adətən 1 saat vaxt ayrılır. Onların necə qurulması müəllimin 
metodik hazırlığından, pedaqofi ustalığından, şəraiti düzgün qiymətləndirməsindən, 
prosesə yaradıcı yanaşmasından asılıdır. Müəllim istəsə bu dərsi ya müzakirə 
(diskussiya), ya da tədqiqat yolu ilə apara bilər. Dərsin maraqlı təşkili, şagirdlərin 
prosesdə fəal iştirakı, sərbəst mövqe bildirməsi, fakt və hadisələri, mövzu və ideyanı, 
obrazları dəyərləndirmədə şəxsi qənaətlərindən, təcrübələrindən, fikir və 
düşüncələrindən istifadə etməsi müəllimin işi təşkiletmə bacarığından asılıdır. 
Müəllim çalışmalıdır ki, təhlil dərsləri əslində həyat dərslərinə, ibrət dərslərinə 
çevrilsin. Məhz bu cəhətlərinə — möhkəmlətmə, tətbiq xarakteri daşımasına görə 
onlara deduktiv dərslər deyilir və əsərin öyrənilməsi başa çatır. Əlbəttə, bu prosesdə 
nəzəri anlayışların da mənimsənilməsi diqqət mərkəzində saxlanılır. Qruplara 
tapşırıqlar veriləndə yanr xüsusiyyətləri, təsvir və ifadə vasitələri əlamət və 
xüsusiyyətlərinə görə nəzəri-praktik istiqamətdə işlər görülür. 

Deyilən fikirləri ümumiləşdirməyə çalışaq. Təhlil dərslərində motivasiya 
mərhələsindən sonra əvvəlcə müsahibə aparılmalı, sonra isə dərsin təlim nəticələrində 
əksini tapan və 1.2. əsas standartının tərkibindən seçilən alt-standartlar əsasında işlər 
görülməlidir. Bir daha xatırlatmaq istərdik ki, alt-standartlar əsasında təlim 
nəticələrinin müəyyən edilməsi rəsmi tələbdir, bütün siniflər və əsərlər üçün 
keçərlidir. 

Şagirdlərin təhliletmə bacarıqlarına yiyələnməsi, bu bacarığı nümayiş etdirməsi 
o zaman yetərli sayılır ki, həmin alt-standartlarda əksini tapan məzmun onlar 
tərəfindən qrup tapşırıqlarında icra olunsun. Məzmun işində olduğu kimi şagirdlərdə 
təhliletmə bacarıqlarının inkişaf etdirilməsi və yoxlanması işində də 1.2. əsas 
standartının tələbləri bir indikator rolunu oynayır. Fikrimiz daha aydın olsun deyə, 

yenə də V sinfin əsas standartına nəzər salaq. Bayaqkı nümunənin davamı kimi 
həmin sinfin 1.2. əsas standartının əhatə etdiyi məsələlərə diqqət yetirək [1, s.14]. Bu 
sinifdə şagird o zaman təhlil üzrə bacarıqlar nümayış etdirə bilər ki, əgər o: 

v şifahi və yazılı ədəbiyyat nümunələrini müqayisə edirsə (yuxarıda — məzmun 
üzrə işdə bu tələb bədii nümunələri janrina görə fərqləndirmək idi — F.Y.); 

v obrazların xarakterindəki başlıca xüsusiyyətləri aydınlaşdırırsa, əsaslandırılmış 
münasibət bildirirsə, 

v ədəbi nümunələrdə bədii təsvir vasitələrinin (təşbeh, epitet) rolunu 
aydınlaşdırırsa (yuxarıda — məzmun üzrə işdə ancaq onların 
müəyyənləşdirilməsi tələb olunurdu — F.Y.); 

V bədii nümunələrin mövzu və ideyasını aydınlaşdırırsa, münasibət bildirirsə, 
deməli, bədii nümunələrin təhlili üzrə bacarıqlara yiyələndiyini yetərli səviyyədə 
nümayiş etdirmiş olur. 

Əsərin təhlili üzrə şagirdlərdə müvafiq bacarıqların formalaşdırılması işində 
dərslərdə atılacaq addımları yığcam şəkildə belə ifadə etmək olar: 

1. Motivasiya (problemin qoyulması, yönəldici suallar, tədqiqat sualının 
formalaşdırılması (təxminən belə — müəllif bu əsərinə belə ad qoymaqla nəyi 
qarşısına məqsəd qoymuşdur? Həmin məqsədi oxucusuna aşılamaq üçün hansı üsul 
və vasitələrdən istifadə etmişdir?) və qeyd olunması), 

2. Tədqiqatın aparılması (əsərin təhlil olunmasına xidmət edən yığcam sual- 
cavab, qruplara bölmə və təlim nəticələri əsasında (1.2. əsas standartının alt- 
standartlarına istinad etməklə), qruplara tapşırıqların verilməsi, 

3. Məlumat mübadiləsi, 

4. Məlumatların müzakirəsi və təşkili (qruplaşdırılması), 

5. Nəticənin çıxarılması, 

6. Yaradıcı tətbiqetmə, 

7. Qiymətləndirmə. 

Müzakirə formasında təşkil olunan təhlil dərslərində isə atılacaq addımları 
aşağıdakı kimi ifadə etmək olar: 

1.Motivasiya (problemin qoyulması, yönəldici suallar, tədqiqat sualının 
müəyyənləşdirilməsi və qeyd olunması): 

2. Tədqiqatın aparılması (təlim nəticələri əsasında böyük qrupla müzakirələrin 
aparılması): 

3. Nəticə və ümumiləşdirmə, 

4. Yaradıcı tətbiqetmə, 

5. Qiymətləndirmə. 

Ədəbiyyatda elə bədii mətnlər də vardır ki, onların tədrisinə 1 saat vaxt 
ayrılmışdır. Bu zaman müəllim əsərin öyrənilməsi işini necə qurmalıdır? Bu suala 
aydınlıq gətirməyə çalışaq. Adətən belə dərslərdə məzmun və təhlil işləri birlikdə 
həyata keçirilir. Həmin əsərlərin öyrənilməsinə 1 saatın ayrılmasına səbəb bəzi bədii 
nümunələrin həcmcə kiçik, məzmunca yığcam olmasıdır. Ona görə də onların 
öyrənilməsinə həsr olunan dərslərdə məzmun və təhlil işləri (1.1. və 1.2. əsas 
standartlarının tələbləri) bir dərs saatında icra olunur. Alt-standartlar əsasında təlim 
nəticələri seçiləndə mətnin xarakterinə, verdiyi imkanlara istinad olunmalıdır. Bəzən 
elə olur ki, mətn hansısa bir alt-standartın dərsə gətirilməsini tələb edir, amma biz 
onun məzmununu təlim nəticəsində görmürük. Bu, doğru yol deyil. Alt-standartların 
seçim miqdarı mətnin verdiyi imkandan asılıdır və onun süni şəkildə az 
göstərilməsinə ehtiyac yoxdur. Bu cür dərslərdə təlim nəticələri müəyyənləşdirilərkən 
fəndaxili əlaqənin təmin olunması baxımından hər üç məzmun xəttindən nümunə 
seçilməlidir. 

Məzmun və təhlil işlərini həyata keçirən dərslərə qovuşuq, qarışıq tipli dərslər 
deyilir. Çünki burada həm induktivlik, həm də deduktivlik xüsusiyyəti özünü 
göstərir. 

Belə dərslər keçirilərkən, yenə də bir sıra ümumi tələblər nəzərə alınmalıdır: 
əsər proqrama nə üçün salınmışdır, onun hansı təlim-tərbiyə imkanları vardır, o, 
şagirdlərə nə kimi keyfiyyətlər aşılayır, burada hansı dil maneələri vardır və dərsdə 
onlar necə, nə vaxt və hansı yollarla aradan qaldırılır, məzmun və təhlil üzərində işlər 
hansı ardıcıllıqla və necə aparıla bilər və s. Bunları nəzərə aldıqdan sonra 
fəal/interaktiv dərs mərhələlərində görüləcək işləri aşağıdakı kimi göstərmək olar: 

1. Motivasiya (əsərin mövzusu və ideyasına uyğun olan problemin qoyulması, 
yönəldici suallar, tədqiqat sualının formalaşdırılması, lövhəyə qeyd olunması), 

2. Tədqiqatın aparılması (bədii mətnin müəllim tərəfindən səsləndirilməsi, ilkin 
təəssüratın alınması, təkrar oxu və əsərin məzmunu üzrə işin təşkili, parçaların 
müəllim tərəfindən oxusu və məzmununun şagirdlər tərəfindən izah olunması, hər bir 
parçanın məzmunu üzərində iş aparılarkən orada nə deyilmişdir, həmin fikri oxucuya 
aşılamaq üçün hansı üsul və vasitələrdən istifadə olunmuşdur suallarına cavabların 
alınması, kiçik qruplara bölünmə, standartlar əsasında onlara tapşırıqların verilməsi), 

3. Məlumat mübadiləsi, 

4. Məlumatın müzakirəsi və təşkili (qruplaşdırılması), 

5. Nəticələrin çıxarılması, 

6. Yaradıcı tətbiqetmə, 

7. Qiymətləndirmə. 

Ədəbi əsərlərin tədrisindən danışarkən nəzəri materialların öyrədilməsi 
məsələsinə toxunmamaq olmaz. Metodik fikirdə bu barədə də fərqli yanaşmalar 
vardır 13, s.85-190, 4, s.228; 5, s.110-146; 7, s.272; 8, s.299-391; 9, s.2271. 
Məlumdur ki, ümumtəhsil məktəblərində ədəbi əsərləri ədəbi-nəzəri məlumatlar 
müşayiət edir. Həmin məlumatlar həm ədəbi janrlar, həm də bədii təsvir və ifadə 
vasitələri barəsindədir. Ədəbi nümunələrin təhlili üzrə iş aparılanda hər iki məqama 
dair məlumatların öyrənilməsi zərurəti də ortaya çıxır. Dərslik və standartlar bunun 
üçün ədəbiyyat nəzəriyyəsinə dair təqdim olunan məlumatların ayrıca dərs növü kimi 
tədrisə gətirilməsini vacib hesab etmir. 

Şagirdlər nəzəri məlumatları öyrənməli, mətn üzrə müşahidələr aparmalı və 
təqdim olunan əlamətləri standartların tələbinə uyğun olaraq izah etməlidirlər. 
Janrlarla, təsvir və ifadə vasitələri ilə bağlı həm məzmun, həm də təhlil dərslərində 
şagirdlərin müstəqil işləri təşkil olunur. Onların müstəqil öyrənilməsi və izahı 
qruplara tapşırıq kimi verilir. Təsvir və ifadə vasitələrinə nəzər salsaq, məzmun 
dərslərində onların ancaq müəyyən olunması, təhlil dərslərində isə rolunun 
aydınlaşdırılması bir tələb kimi irali sürülür. Janrlarla bağlı məlumatların öyrənilməsi 
zamanı məzmun dərslərində əsərlərin bir-birindən fərqləndirilməsi, təhlil dərslərində 
isə müqayisəsinin aparılması qruplara tapşırıq kimi təqdim olunmalıdır. Ədəbi-nəzəri 
materiallar üzərində işlər həm məzmun, həm də əsərin təhlili prosesində aparıla bilər. 

Bu prosesdə bir məqama da diqqət yetirilməlidir. Standartlarda nəzərdə tutulan 
nəzəri məsələlər dərslərdə onların şərh olunması yolu ilə deyil, şagirdlərin müstəqil 
şəkildə tanış olması yolu ilə öyrənilməlidir. Şagirdlər nəzəri materialla tanış olduqdan 
sonra bədii mətn üzərində müşahidələr aparmalı, onları müəyyənləşdirməli, rolunu 
aydınlaşdırmalı, təqdimatlarında bunları sinfə çatdırmalıdırlar. 

Sonda bir qədər də icmal xarakterli materialların öyrədilməsi məsələlərinə 
münasibətimizi bildirmək istərdik. Ədəbiyyat kursunda əhatə olunan materiallardan 
bir qismi də “Giriş”, “Ədəbi-tarixi” və “Sənətkarın həyatı, yaradıcılıq yolu” başlığı 
altında təqdim olunan icmallardir [7, s.229; 9, s.2361. Həmin mövzuların kifayət 
qədər təlim, tərbiyəvi və nəzəri əhəmiyyəti vardır. Bu materialların öyrədilməsinə 
həsr olunan dərslər induktiv dərs tipinə aiddir. 

Giriş mövzuları kursun başlanğıcında özünü göstərir, ona bələdçilik edir və 
sanki binanın təməlini xatırladır. Təməl nə qədər möhkəm olarsa, üzərində ucalan 
bina da bir o qədər dayanıqlı olar. Kursun taleyini bu mövzunun təqdimatı və 
öyrənilməsi həll edir. Bu mövzular nə qədər maraqlı və möhtəşəm şəkildə şagirdlərə 
təqdim olunarsa, kurs bir o qədər qazanmış olar. Bu cür mövzuların tədrisi üçün 1 
saat vaxt ayrılır. 

Ədəbi:-tarixi icmallar yeni kursda VIII-IX siniflərin dərsliyinə daxil edilmişdir. 
Həmin siniflərdə onun tədrisinə vaxt ayrılmamışdır. Tanışlıq xarakterlidir və başlıq 
altında təqdim olunan əsərlərin öyrənilməsinə, məzmununun, ideya-bədii 
xüsusiyyətlərinin düzgün dərk olunmasına bələdçilik edir. Bu mövzuların əsas 
müsbət cəhəti ondadır ki, bir neçə əsrlik dövrün ədəbi-mədəni xülasəsini şagirdlərə 
təqdim edir. Bu zaman bəzən elə olur ki, bir neçə əsrlik tarixi və ədəbi-mədəni mühit 
əhatə olunur, beş-altı sənətkar barəsində məlumatlarla şagirdlərin tanış etdirilməsi 
nəzərdə tutulur. X-XI siniflərdə layihə formasında (dərslikdə bu söz nisbi mənada 
işlənib — F.Y.) təqdim olunan bu tipli mövzuların tədrisinə 1 saat vaxt ayrılır. 

Həmin siniflərdə təqdim olunan sənətkarın həyatı, yaradıcılıq yolu materialları 
da icmal xarakterlidir. Bu mövzuların da təlim-tərbiyəvi əhəmiyyəti böyükdür. Onun 
məzmununda bioqrafik məlumatlar və sənətkar yaradıcılığının ümumi mənzərəsi əks 
olunmuşdur. Bu cür mövzuların tədrisi üçün 1 saat vaxt ayrılmışdır. Standartlarda 
belə bir məlumat verilməsi nəzərdə tutulmasa da, biz bunların dərsliklərdə olmasını 
vacib hesab edirik. 

Ədəbiyyat dərslərində şagirdlərin şifahi və yazılı nitqinin inkişaf etdirilməsi bu 
gün ən vacib tələblərdən biri kimi qarşıya məqsəd qoyulmuşdur. Ədəbi əsərlərin 
öyrənilməsinə həsr olunan dərslərdə üç məzmun xətti üzrə nəzərdə tutulacaq 
işlərdən ikisi — şifahi və yazılı nitq məzmun xətləri ilə bağlıdır [7, s.295, 9, s.3081. 
Fəndaxili əlaqənin təmin olunması baxımından hər bir dərs bu məzmun xətləri üzrə 
alt-standartların reallaşdırılmasını mütləq mənada diqqətdə saxlamalıdır. Dərsin təlim 
nəticələrində şifahi və yazılı nitq məzmun xətlərindən uyğun gələn alt-standartlarda 
əks olunmalıdır. Bunu fəndaxili inteqrasiya da bu cür tələb edir. Hər bir dərsdə 
şagirdlərin nitqinin inkişaf etdirilməsi, ünsiyyət bacarıqlarının formalaşdırılması 
müəllimin diqqətində olmalıdır. 


Nəticə / Conclusion 


Fikirlərimizi yekunlaşdırmağa çalışaq. Ənənəvi kursda proqram materiallarının 
xarakterinə uyğun olaraq dərs növləri (məzmun, təhlil, tərcümeyi-hal, icmal 
mövzuları, nitq inkişafı, ədəbiyyat nəzəriyyəsinin öyrədilməsi) yaranırdı. Onların 
hamısında müəllim aparıcı qüvvə və bilik ötürən rolunu oynayırdı. Fəal (interaktiv) 
dərslərdə proqram materiallarının məzmunu dərsin növünü yaratmır. Əsas məsələ 
yeni bilik və bacarıqların formalaşdırılması və ya möhkəmləndirilməsi ilə bağlıdır. 
Səriştəyönümlük, nəticəyönümlük, şəxsiyyətyönümlük, inteqrativlik prinsiplərini 
əldə rəhbər tutan yeni kursda mövzuların tədrisi tədqiqat və möhkəmlətmə xarakteri 

daşıdığından ədəbiyyat dərslərinin də yuxarıda qeyd etdiyimiz növləri ortaya çıxır: 
induktiv — yeni bilik və bacarıqları verən dərslər, deduktiv — bilik və bacarıqların 
tətbiqini, möhkəmləndirilməsini həyata keçirən dərslər, məzmun və təhlil işlərini 
birgə həyata keçirən qovuşuq tipli dərslər. 

Yeni bilik verən dərslər (induktiv) fəal (interaktiv) dərslərin bütün mərhələlərini 
özündə cəmləşdirir. İcmal mövzularının tədrisi, ədəbi əsərlərin məzmunu üzərində 
işlər bu tip dərslər üzərində qurulur. 

Möhkəmləndirmə (tətbiq) dərsləri — deduktiv dərslər həm yeddi mərhələli, həm 
də bir neçə mərhələli ola bilər. Bu formalı dərslər isə təhlil dərslərində, tətbiq 
dərslərində istifadə olunur. Bu seçim müəllimin özündən asılıdır. Bir neçə mərhələli 
dərslər daha çox müzakirə formasında həyata keçirilir. 

Fəal (interaktiv) təlim formasında keçilən dərslər birbaşa elmi-tədqiqat işinin 
aparılmasını xatırladır. Yəni problem qoyulur, onun həllinə dair ilkin fərziyyələr irəli 
sürülür, sonra həmin fərziyyələr əsasında tədqiqat sualı formalaşdırılır və onu 
yoxlamaq üçün tədqiqatlar aparılır, tədqiqatların nəticələri işçi vərəqlərində qeyd 
olunur və sinfə təqdim olunur, ilkin fərziyyələrlə müqayisə edilir və nələrin 
dəqiqləşdirildiyi barədə hesabat verilir. Bir fərqi vardır ki, bu tədqiqatlar fərdi 
xarakterli deyildir. Burada problemin araşdırılmasında kiçik qruplar iştirak edir. 

Hər bir dərs müəllimin sənət əsəri, yaradıcılıq işi, şagirdlərin qarşısında 
imtahanıdır. O imtahandan üzüağ çıxmaq hamımızın arzusudur, ona çatmağın yolları 
olduqca rəngarəng və müxtəlifdir. Kimin hansı yolu tutmağından, seçməyindən asılı 
olmayaraq, hamımızın bir məqsədi vardır: Vətənimizə layiq övladlar yetişdirmək, 
ədəbiyyatımızın — mənəvi sərvətimizin verdiyi imkanlarla gənclərimizə, 
şagirdlərimizə vətənpərvərlik, mərdlik, ərənlik keyfiyyətləri, həyati bacarıqlar 
aşılamaq. Əgər biz dərslərimizin qarşısında duran vəzifələri aydın təsəvvür etsək, o 
zaman bu işlərimizin həyata keçirilməsi daha yaxın olar. 

